

# قرنتيانو ته د پولوس رسول دوهم ليک

د کتاب پېژندنه

پولوس دا ليک هغه وخت ليکلی دی چې د قرنتوس د کليسا سره د هغه اړيکې تر فشار لاندې وې. ځينو خلکو هلته په ښکاره توگه د پولوس سره خپل سخت مخالفت څرگند کړ. خو په دې ليک کې پولوس د هغوی سره د اړيکو د ښه کولو د دپاره خپله ژوره لېوالتيا څرگندوي او د داسې اړيکو رامنځته کول د هغه دپاره د پېرې خوشحالي سبب گرځي.

د خپل ليک په لومړۍ برخه کې پولوس د قرنتوس کليسا سره خپله اړيکه تشریح کوي. هغه په ډاگه کوي چې ولې يې هغوی ته دومره سخت ځواب ورکړ او هغوی يې ملامته کړل. پولوس همدا شان خپله خوشحالي څرگندوي چې د هغه دا کار په هغوی کې د توبې او پخلاينې سبب شوی دی. بيا هغه په قرنتوس کې د کليسا د ټولو غړو څخه غوښتنه کوي چې د يهوديې په ولايت کې د محتاجو ايماندارانو سره سخاوتمندانه مرسته وکړي. د خپل ليک په وروستۍ برخه کې پولوس د يو شمېر خلکو په وړاندې د خپل ځان څخه دفاع کوي چې د قرنتوس په ښار کې يې ځانونه لوی رسولان گڼل او په هغه باندې يې ناحقه تورونه لگول.

د دې ليک د متن څخه مونږ کولای شو په ښکاره توگه د پولوس د شخصيت ځانگړتياوې درک کړو او د هغه په شخصي ژوند او د عيسی مسيح په خدمت کې د هغه صداقت او رښتينولي په واضح توگه وگورو.

## د موضوعگانو لست

د ليک سریزه: ۱:۱-۱۱

پولوس او د قرنټوس کلیسا: ۱:۱۲ - ۷:۱۶

د يهودیې د مسیحیانو د دپاره مرستې: ۸ - ۹ فصلونه

پولوس رسول د خپل خدمت څخه دفاع کوي: ۱:۱۰ - ۱۳:۱۰

د ليک پای: ۱۱:۱۳-۱۴

۱ (۱) دا ليک د پولوس له خوا چې د خدای په ارادې د عیسی مسیح رسول دی او زمونږ د ورور تیموتاوس له خوا د خدای کلیسا ته چې د قرنټوس په ښار کې ده او په ټول جنوبي یونان کې د خدای ټولو خلکو ته. (۲) زمونږ د پلار خدای او څښتن عیسی مسیح فضل او سلامتی دې وي په تاسو باندې.

### د ډاډ گېرنې په خاطر د خدای څخه د پولوس شکرگزارې

۳ (۳) ثنا او صفت دې وي خدای ته یعنې زمونږ د څښتن عیسی مسیح پلار ته چې مهربانه پلار او د تسلی سرچینه ده. (۴) هغه مونږ ته په ټولو ستونزو کې تسلي راکوي، ترڅو مونږ وکولای شو هغو خلکو ته تسلي او آرامي ورکړو چې د ستونزو سره مخ دي، نو مونږ هم هغوی ته هغه تسلي ورکړو چې خدای مونږ ته راکړې ده. (۵) لکه څنګه چې مونږ د مسیح سره په ډېرو کړاوونو کې شریک یو، نو د مسیح په وسیله د هغه په ډېرو آرامیو کې هم شریک یو. (۶) که چېرې مونږ د ستونزو سره مخامخ کېږو، نو دا ستاسو د تسلی او خلاصون په خاطر دي او که مونږ تسلي مومو نو دا ستاسو دپاره ده، ترڅو تاسو هم په صبر او حوصلې سره هغه کړاوونه وزغمئ چې مونږ یې زغمو. (۷) مونږ چې ستاسو نه کومه هیله لرو هغه ټینګه ده، ځکه چې مونږ پوهیږو لکه څنګه چې زمونږ سره په کړاوونو کې شریک یئ، نو په آرامی کې به هم زمونږ سره شریک اوسئ.

۸ ای خویندو او ورونو! مونږ نه غواړو چې تاسو د هغو ستونزو څخه چې مونږ ورسره د اسيا په ولايت کې مخامخ شولو، بې خبره پاتې شئ. کوم بار چې زمونږ په اوږو باندې کېښودل شو، هغه دومره دروند ؤ چې زمونږ د توان نه پورته ؤ او حتی مونږ د خپل ژوند څخه ناامیده شوي وو. ۹

په رښتیا سره مونږ دا احساس کاوه چې په مونږ باندې د مرگ حکم شوی دی. خو دا په دې خاطر ؤ ترڅو مونږ په خپل ځان باندې نه بلکې په خدای باندې چې مري راژوندي کوي، تکیه وکړو. ۱۰

هغه مونږ د وژونکي خطر نه خلاص کړو او مونږ به ژغوري. مونږ د هغه څخه هیله لرو چې بیا به مونږ ژغوري. ۱۱ تاسو هم په خپلو دعاگانو سره زمونږ سره مرسته کوئ، ترڅو ډېر خلک د هغه فضل په خاطر چې د خلکو د دعاگانو له امله خدای مونږ ته راکړی دی، د هغه شکر وکړي.

## د پولوس د نقشي بدلېدل

۱۲ مونږ په دې ویاړ کوو او زمونږ وجدان هم د دې شاهد دی چې مونږ د دې نړۍ د خلکو او په ځانگړې توگه ستاسو سره د خدای د صداقت او اخلاص له مخې چلند کړی دی. خو دا کار مونږ د خدای د فضل په وسیله کړی دی، نه د انساني حکمت په وسیله. ۱۳-۱۴ ځکه هغه څه چې تاسو ته یې لیکو، په هغه کې داسې څه نشته چې تاسو یې لوستلی نه شئ او یا پرې نه پوهېږئ، بلکې یوازې هغه څه دي چې تاسو یې لولئ او ورباندې پوهېږئ. مونږ په دې هیله یو لکه څنګه چې مونږ تر یو حده پېژنئ، په دې شیانو باندې به په پوره توگه پوه شئ. نو کله چې زمونږ څښتن عیسی بېرته راشي، لکه څنګه چې مونږ په تاسو باندې ویاړ کوو، تاسو به هم په مونږ باندې ویاړ کوئ.

۱۵ ځکه چې زه په دې باندې ښه ډاډه وم، نو ما وغوښتل چې د ټولو نه مخکې ستاسو سره ملاقات وکړم، ترڅو تاسو دوه چنده برکتونه ومومئ. ۱۶ ما غوښتل چې مقدونیه ته د تگ په وخت کې په لاره کې او د هغه ځای نه د بېرته راتللو په وخت کې ستاسو سره ووينم او ستاسو په

مرسته يهوديې ته لار شم. (۱۷) نو كله چې ما د سفر نيت وكړ، ايا په دې كې زړه نازره وم؟ ايا زما

نقشې د دې نړۍ د خلكو په شان دي چې په همدې يو وخت كې كله «هو» وايم او كله «نه» وايم؟

(۱۸) لكه څنگه چې د خداى خبرې رښتيا دي، نو تاسو ته زمونږ خبرې هم په يو وخت كې كله

«هو» دي يا كله «نه». (۱۹) ځكه چې د خداى زوى عيسى مسيح چې د هغه په هكله ما او

سيلاس او تيموتاوس تاسو ته وعظ وكړ، هېڅكله دوه زړى نه ؤ، بلكې د هغه هو تل «هو» وه. (۲۰)

ځكه چې د خداى ټولې وعدې په مسيح كې «هو» دي. له همدې امله مونږ د هغه په وسيله د

خداى د جلال دپاره هغه ته امين وايو. (۲۱) نو دا خداى دى چې مونږ او تاسو ته دا توان راکوي

چې د مسيح سره په يووالي كې ټينگ ودرېږو. هغه مونږ مسح يعنې غوره كړي يو، (۲۲) هغه خپل د

ملكيت مهر په مونږ باندې لگولى دى او خپل روح يې زمونږ په زړونو كې اچولى دى، ترڅو د هغو

شيانو ضامن وي چې زمونږ سره يې وعده كړې ده.

(۲۳) خداى شاهد دى چې ما په دې خاطر قرنټوس ته د بيا راتللو څخه ډډه وكړه چې تاسو په

زحمت نه شئ. (۲۴) زمونږ مقصد دا نه دى چې مونږ لكه د يو مشر او امر په توگه تاسو ته ووايو

چې تاسو بايد په څه شي باندې ايمان ولرئ، بلكې مونږ ستاسو سره په گډه كار كوو چې تاسو

خوشحاله اوسئ، ځكه مونږ پوهېږو چې تاسو په ايمان كې ټينگ يئ.

۲ (۱) نو ما پرېكړه وكړه چې تاسو ته درنشم، ترڅو نور ستاسو د خفگان سبب نه شم. (۲)

ځكه كه چېرې زه تاسو خفه كړم، نو څوك به پاتې وي چې ما خوشحاله كړي، بې له هغو كسانو

چې ما خفه كړي دي؟ (۳) ما هغه ليك تاسو ته وليكه، ترڅو زما د راتگ په وخت هغه خلك

چې بايد ما خوشحاله كړي، زما د خفگان سبب نه شي. زه باور لرم چې زما خوشحالي به ستاسو د

ټولو خوشحالي وي. (۴) دا ليك ما په ډېر غمجن او دردمن زړه او په ډېرو اوښكو سره تاسو ته

وليكه. ما نه غوښتل چې تاسو غمجن شئ، بلكې ما غوښتل چې تاسو په دې پوه شئ چې زه تاسو

سره خومره زیاته مینه لرم.

## د یو گناهکار بخښنه

٥ هغه څوک چې په تاسو کې د خفگان سبب شوی دی، نه یوازې دا چې زه یې خفه کړی يم، بلکې تر یوه حده یې تاسو هم خفه کړي یی. خو زه نه غواړم چې خبره اوږده شي. ٦ دا چې تاسو هغه ملامته کړ، نو د هغه دپاره همدومره بس دی. ٧ نو اوس تاسو باید هغه وبخښئ او تسلي ورته ورکړئ، هسې نه چې هغه د ډېره غمه غرق شي. ٨ نو زه ستاسو نه په کلکه غوښتنه کوم چې پرېږدئ هغه پوه شي چې په رښتیا د هغه سره مینه لرئ. ٩ له دې امله ما تاسو ته هغه لیک ولیکه چې تاسو وازمایم. ما غوښتل چې وگورم ایا تاسو په هر کار کې زما تابعداري کوئ یا نه. ١٠ کله چې تاسو کوم څوک وبخښئ، نو زه هم هغه بخښم او که چېرې لازمه وي چې زه کوم څوک وبخښم، نو ما هغه د مسیح په حضور کې او ستاسو په خاطر بخښلی دی. ١١ دا کار د دې دپاره کوم چې د شیطان مخه ونیسو، ترڅو ونه شي کولای مونږ وغولوي، ځکه چې مونږ د هغه د نقشو او دسیسو څخه ناخبره نه یو.

## د ترواس په ښار کې د پولوس اندېښنې

١٢ کله چې زه د ترواس ښار ته ورسېدم چې د عیسی مسیح په هکله زېږی ورسوم، نو څښتن راته ښه موقعه برابره کړه. ١٣ خو کله چې ما خپل ورور تیتوس هلته ونه لیده، نو زما ذهن او فکر نارامه ؤ، نو د ترواس د خلکو سره مې خدای پاماني وکړه او مقدونیه ته لاړم.

په مسیح کې بریالیتوب

۱۴) خو د خدای شکر دی چې هغه مونږ تل په مسیح کې لکه د بریالیو په قطار کې روان کړي یو. خدای زموږ څخه په هرځای کې د مسیح د پېژندګلوی د خپرولو دپاره لکه د عطرو په شان کار اخلي.

۱۵) - ۱۶) خدای مونږ د هغو خوشبویه عطرو په شان ګڼي چې مسیح یې خدای ته وړاندې کوي. نو د هغو خلکو دپاره چې خلاصون مومي، دا عطر ښه بوی ورکوي او هغوی ژوند ته بیایي. خو د هغو خلکو دپاره چې تباہ کېدونکي دي، بد بوی ورکوي او هغوی د هلاکت خواته وړي. نو بیا څوک د دې کارونو توان او وړتیا لري؟ ۱۷) مونږ د خدای په کلام سوداګري نه کوو، لکه څنګه چې ډېر خلک دا کار کوي، بلکې مونږ هغه په اخلاص سره د هغو کسانو په شان چې د خدای له خوا ورته دنده ورکړل شوې ده، په مسیح کې د هغه په حضور کې خبرې کوو.

## د نوي لوظ خدمتګاران

۳) ۱) ایا مونږ یوځل بیا د خپلو ځانونو صفت کول پیل کړي دي؟ ایا لکه د نورو په شان ستاسو له خوا او یا ستاسو دپاره د سپارښتنې لیکونو ته اړتیا لرو؟ ۲) تاسو په خپله زموږ دپاره د سپارښتنې لیک یې چې زموږ په زړونو کې لیکل شوی دی چې ټول خلک هغه ولولي او ورباندې پوه شي. ۳) تاسو دا ونښودله چې تاسو یو لیک یې چې مسیح هغه لیکلی دی او زموږ په وسیله لېږل شوی دی. دا لیک په قلم او رنگ باندې نه دی لیکل شوی، بلکې د ژوندي خدای په روح لیکل شوی دی. هغه د تیږو په لוחو او تختو باندې نه دی لیکل شوی، بلکې د انسان په زړونو باندې لیکل شوی دی.

۴) مونږ دا وایو ځکه چې مونږ د مسیح په وسیله په خدای باندې باور لرو. ۵) په خپل ځان کې دا توان او وړتیا نه وینو چې دعوه وکړو چې مونږ د داسې کار وړتیا لرو. بلکې زموږ لیاقت او

ورټيا د خداى له خوا ده (۶) او هغه مونږ د دې وړ وگانه چې د نوي لوظ خدمتگاران اوسو. دا لوظ كوم ليكل شوى قانون نه دى، بلكې د خداى د روح له خوا دى، ځكه چې ليكل شوى شريعت د مرگ سبب كيږي، خو روح القدس ژوند وركوي.

(۷) كه چېرې هغه شريعت چې د تيږو په لוחو باندې ليكل شوى ؤ او د مرگ سبب كېده، هغه د داسې جلال سره پيل شو چې د اسراييلو خلكو د هغې رڼا له امله چې د موسى په مخ باندې ځلېدله، نه شو كولاى چې د هغه څپرې ته وگوري. كه څه هم هغه رڼا ورو ورو خړه پره كېدله. (۸) كه چېرې شريعت چې كار يې د مرگ رامنځته كول دي، داسې شان او شوكت درلود، نو د خداى د روح كار به څومره زيات شان او شوكت ولري. (۹) ځكه كه چېرې هغه خدمت چې خلك يې محكومول، داسې شان او شوكت درلود، نو هغه خدمت چې زمونږ د عادل كېدلو سبب كيږي، هغه به څومره زيات شان او شوكت ولري. (۱۰) په حقيقت كې مخكينى جلال خپله ځلا د موجوده ډېر لوى جلال په وړاندې له لاسه وركړې ده. (۱۱) كه چېرې هغه څه چې فناكېدونكي وو، داسې جلال يې درلود، نو هغه څه چې تلياټې دي، هغه به څومره زيات جلال ولري؟

(۱۲) څرنگه چې مونږ داسې هيله لرو، نو په ډېرې زړورتيا سره خبرې كوو. (۱۳) مونږ د موسى په شان نه يو چې په خپل مخ باندې به يې پرده اچوله، ترڅو د اسراييلو خلك هغه زر تېرېدونكي جلال ونه ويني. (۱۴) خو په حقيقت كې د هغوى ذهنونه داسې بند او تړل شوي وو چې تر نن ورځې پورې كله چې هغوى زړه لوظنامه لولي، نو هماغه پرده ورباندې پرته ده، ځكه دا پرده يوازې د مسيح په وسيله لېرې كيږي. (۱۵) حتى تر نن ورځې پورې كله چې د موسى تورات لوستل كيږي، نو د هغوى په ذهنونو باندې پرده پرته وي. (۱۶) خو هرڅوك چې څښتن ته رجوع وكړي، نو هغه پرده لېرې كيږي. (۱۷) نو څښتن روح دى او په هر ځاى كې چې د څښتن روح وي، هلته ازادي ده. (۱۸) نو مونږ ټول په لوڅو مخونو باندې د څښتن جلال ښكاره كوو او ورو ورو د هغه په زياتيدونكي جلال كې د هغه په شكل بدلېږو او دا د څښتن يعنې روح القدس كار دى.

۴ (۱) څرنګه چې خدای مونږ ته د خپل رحم له مخې دا کار راسپارلی دی، نو مونږ نه ناامیده کېږو. (۲) مونږ ټولو د شرم نه ډکو او پټو کارونو څخه خپل ځانونه لېرې ساتلي دي. مونږ کوبښن نه کوو چې یو بل وغولو او نه مو د خدای کلام غلط تعبیر کړی دی، بلکې مونږ د خدای په حضور کې رښتیا وایو او ټول صادق خلک په دې پوهیږي. (۳) حتی که چېرې هغه زېری چې مونږ یې اعلانوو پټ وي، هغه یوازې د هغو کسانو دپاره پټ دی چې د تباهي په لاره روان دي. (۴) شیطان یعنې د دې دنیا بادار د بېایمانه خلکو ذهنونه تیاره کړي دي، ترڅو د مسیح د جلال نه د ډک زيرې هغه رنا چې د نالیدلي خدای تصویر دی، ونه ویني. (۵) مونږ د خپلو ځانونو په هکله وعظ نه کوو، بلکې مونږ دا اعلانوو چې عیسی مسیح څښتن دی او مونږ د هغه په خاطر ستاسو خدمتګاران یو. (۶) ځکه چې هماغه خدای وویل:

د تيارې نه دې رنا وځلېږي.

هغه زمونږ په زړونو کې د خدای د جلال د پېژندنې رنا د عیسی مسیح په مخ باندې وځلوله.

د خټو په لوبنو کې روحاني خزانه

(۷) خو مونږ خپل د خټو په منګيو کې یوه داسې خزانه لرو چې دا وښايي چې دا ډېر لوی قدرت زمونږ نه، بلکې د خدای دی. (۸) مونږ له هرې خوا نه د ستونزو سره مخ یو، خو خپل ځان له لاسه نه ورکوو، کله کله شک کوو، خو ناامیدی ته نه تسلیمېږو. (۹) مونږ ځورول کېږو، خو د خدای له خوا یوازې نه پرېښودل کېږو. مونږ ژوبل کېږو، خو نه تباہ کېږو. (۱۰) د کړاوونو له امله زمونږ بدن تل د عیسی سره په مرګ کې شریک دی، ترڅو د عیسی ژوند زمونږ په بدنونو کې ولیدل

شي. (۱۱) ځكه چې مونږ تل په خپل ټول ژوند كې د عيسى په خاطر د مرگ تر خطر لاندې يو،  
ترڅو په فاني بدن كې د عيسى ژوند ښكاره شي. (۱۲) نو مونږ تل د مرگ سره مخ كېږو، ترڅو  
تاسو تلپاتې ژوندون ولرئ.

(۱۳) د خداى په كلام كې ليكل شوي دي:

ما ايمان راوړ، نو له همدې امله خبرې كوم.

څرنگه چې مونږ هماغه ايمان لرو، نو مونږ هم خبرې كوو. (۱۴) ځكه مونږ پوهيږو هغه خداى چې  
عيسى مسيح يې د مرگ نه وروسته راژوندى كړ، نو مونږ به هم د عيسى مسيح سره راژوندي كړي  
او ستاسو سره به مو د خداى حضور ته راولي. (۱۵) دا هرڅه ستاسو په خاطر دي او څرنگه چې د  
خداى فضل په خلكو باندې نور هم زياتېږي، نو خلك به ډېره شکرگزارې كوي او په دې به د  
خداى جلال نور هم زيات شي.

د هيلې نه ډك ژوند

(۱۶) نو مونږ خپله هيله له لاسه نه وركوو. كه څه هم زمونږ بدن ورو ورو د مړ كېدلو په حال كې  
دى، خو په باطن كې مونږ ورځ په ورځ تازه او قوي كېږو. (۱۷) دا وړوكې او زر تېرېدونكې  
ستونزې مونږ ته لوى او تلپاتې جلال برابرې چې د دې ستونزو او كړاوونو سره د پرتله كولو وړ نه  
دى. (۱۸) نو مونږ هغو شيانو ته نه گورو چې اوس يې ليدلى شو، بلكې هغو شيانو ته گورو چې نه  
ليدل كېږي، ځكه هغه شيان چې ليدل كېږي هغه لنډمهاله دي، خو كوم څه چې نه ليدل كېږي هغه  
تلپاتې دي.

## په اسمان کې زمونږ تلپاتې کور

۵ (۱) ځکه مونږ پوهیږو کله چې دا دنیاوي خېمه یعنی زمونږ بدن چې مونږ په کې اوسېږو، راولویري، نو مونږ په اسمان کې د خدای له خوا کور لرو چې د انسان په لاس نه دی جوړ شوی او هغه تلپاتې کور دی. (۲) مونږ په دې خېمه کې زگېروي او اوسيلي کوو او په دې ارمان یو چې په هغه اسماني کور یعنی اسماني بدن کې واوسېږو، (۳) په حقیقت کې کله چې مونږ هغه کور ته ور داخل شو، نو بې کوره یعنی بې بدنه به نه یو. (۴) په دې خېمه کې چې مونږ اوسېږو، هغه لکه د یو دروند بار په شان دی چې مونږ ورباندې زگېروي کوو. د دې دپاره نه چې مونږ غواړو د دې فاني بدن څخه خلاص شو، ځکه چې مونږ غواړو هغه په داسې بدن باندې بدل کړو چې تلپاتې وي. (۵) چا چې مونږ د دې مقصد دپاره تیار کړي یو، هغه خدای دی. هغه خپل روح مونږ ته د ضمانت په توګه راکړی دی چې هغه به دا کار وکړي.

۶ (۶) نو مونږ تل په دې ډاډه یو او که څه هم په دې پوهیږو چې ترڅو پورې چې مونږ په دې بدن کې یو، نو د څښتن سره به په اسمان کې نه یو. (۷) ځکه چې مونږ د ایمان په وسیله ژوند کوو، نه د کوم شي په لیدلو. (۸) هو، مونږ ډاډه یو او غوره ګڼو چې دا دنیاوي بدن پرېږدو او د څښتن سره په کور کې واوسېږو. (۹) نو که چېرې مونږ دلته په دنیاوي کور کې اوسو یا هلته، خو زمونږ مقصد د څښتن خوشحالول دي. (۱۰) ځکه چې مونږ ټول باید د مسیح د قضاوت د تخت په مخکې ودرېږو. مونږ هر یو د هغو کارونو له مخې چې په خپل بدن کې مو کړي دي، هغه څه ترلاسه کړو چې مونږ یې وړ یو، که هغه ښه وو او که بد.

د مسیح په وسیله د خدای سره ملګرتیا

۱۱ (۱۱) نو له دې امله اوس مونږ پوهیږو چې د څښتن څخه وېره څه شی ده، نو مونږ کونښن کوو

چې نورو ته قناعت ورکړو. خدای مونږ بڼه پېژني او زه په دې هیله یم چې تاسو هم مونږ بڼه وپېژنئ. (۱۲) مونږ نه غواړو چې یوځل بیا تاسو ته د خپلو ځانونو ستاینه وکړو، بلکې غواړو تاسو ته دلیل جوړ کړو چې په مونږ باندې ویاړ وکړئ، ترڅو وکولای شئ هغو خلکو ته ځواب ورکړئ چې د یو کس ظاهري شکل ته گوري او ورباندې ویاړ کوي، نه دا چې د هغه په زړه کې څه دي.

(۱۳) که څوک وایي چې مونږ لهوني شوي یو، نو د خدای د جلال دپاره یو او که په سد یو، نو ستاسو دگټې دپاره یو. (۱۴) ځکه چې د مسیح مینه په مونږ باندې واک لري، نو مونږ دې نتیجې ته رسېږو چې مسیح د ټولو دپاره مړ شو، او له دې امله ټول د هغه سره په مرگ کې شریک شول.

(۱۵) هغه د ټولو دپاره مړ شو، ترڅو څوک چې ژوندي دي، نو هغوی دې نور د خپلو ځانونو دپاره ژوند نه کوي، بلکې د هغه چا دپاره ژوند وکړي چې د هغوی په خاطر مړ شو او بیا راژوندي شو.

(۱۶) له دې امله مونږ د هېچا په هکله د انساني معیارونو له مخې قضاوت نه کوو. که څه هم یو وخت مونږ د مسیح په هکله داسې قضاوت کاوه، خو نور داسې قضاوت نه کوو. (۱۷) څوک چې د مسیح سره یوځای کېږي، نو هغه یو نوی خلقت او موجود دی. هرڅه چې زاړه وو هغه تېر شول. گورئ، هرڅه نوي شول. (۱۸) دا هرڅه د خدای له خوا دي چې مونږ یې د مسیح په وسیله د خپل ځان سره پخلا کړو او مونږ ته یې دا کار راسپارلی دی چې نور خلک هم د هغه سره پخلا کړو.

(۱۹) دا په دې معنی چې خدای د مسیح په وسیله د نړۍ سره پخلا شو او د هغوی سره یې د سرغړونو حساب ونه کړ او د پخلاینې دا پیغام یې مونږ ته وسپاره.

(۲۰) نو مونږ د مسیح استازي یو او خدای زمونږ په وسیله غوښتنه کوي چې د مسیح په خاطر تاسو ته زاري وکړو چې د خدای سره پخلا شئ. (۲۱) مسیح په بشپړه توگه بې گناه ؤ، خو خدای زمونږ ټول گناهونه د هغه په اوږو باندې کېښودل، ترڅو د هغه په وسیله مونږ وکولای شو د خدای په وړاندې عادل وگڼل شو.

٦ (١) د خدای د همکارانو په توگه مونږ تاسو نه غوښتنه کوو د خدای کوم فضل چې تاسو یې ترلاسه کوئ، هغه بې گټې نه شي. (٢) ځکه چې خدای وایي:

په سم وخت کې چې د ژغورنې ورځ ده

زه به واورمه ستا چيغې د کومک دپاره

گورئ، اوس ستاسو دپاره د خدای د مهربانۍ وخت راغلی دی او نن د خلاصون ورځ ده.

پولوس ستونزې او تکلیفونه زغمي

(٣) مونږ د هېڅ چا په لاره کې خنډ نه جوړوو، ترڅو زمونږ په کار کې کومه غلطي او نقص پیدا نه شي. (٤) بلکې د خدای د خدمتگارانو په توگه مونږ په هر کار کې دا بنایو چې مونږ په ډېر صبر سره ستونزې، سختي، مصیبتونه، (٥) وهل ټکول، بندي کېدل، گډوډي، زحمتونه، بې خبري، لوږه او تنده زغمو. (٦) مونږ خپل ځانونه په پاکۍ، پوهې، صبر، مهربانۍ، د روح القدس په وسیله او بې ریا مینې سره ثابتوو. (٧) مونږ رښتیني پیغام ورکوو او د خدای قدرت په مونږ کې کار کوي. مونږ په خپل بڼي لاس او چپ لاس کې عدالت لکه د وسلې په شان نیولی دی. (٨) که زمونږ عزت کېږي یا بې عزتي او که زمونږ سپکاوی کېږي یا ستاینه، خو مونږ د خدای خدمت کوو. دوی مونږ غولونکي گڼي، خو مونږ رښتیا وایو. (٩) که مونږ ناپېژندل شوي یو، خو بیا هم مشهور یو. که د مرگ په حال کې یو، خو بیا هم ژوندي یو. که وهل کېږو، خو وژل کېږو نه. (١٠) که څه هم مونږ غمجن یو، خو تل خوشحاله یو. مونږ غریبان یو، خو ډېر خلک شتمن کوو. مونږ هېڅ نه لرو، خو د هرڅه خاوندان یو.

(١١) ای د قرنتوس د ښار ایماندارانو! مونږ تاسو ته ښکاره او صفا خبرې وکړې. مونږ د زړه له

کومي ستاسو سره مينه لرو. (۱۲) مونږ تاسو سره داسې چلند نه کوو چې گوندي تاسو سره مينه نه کوو، بلکې تاسو زمونږ سره داسې چلند کوئ لکه زمونږ سره چې مينه نه لري. (۱۳) اوس زه ستاسو سره داسې خبرې کوم لکه د خپلو اولادونو سره يې چې کوم، نو تاسو هم زمونږ په شان مونږ ته په خپلو زړونو کې ځای راکړئ.

## د ژوندي خدای کور

(۱۴) د هغو خلکو سره د يو جغ لاندې مه ځې چې په مسيح باندې ايمان نه لري. ځکه څنگه کېدای شي چې نېکي د بدی سره ملگرې شي؟ دا څنگه کېدای شي چې رڼا دې د تيارې سره يوځای اوسي. (۱۵) مسيح او شيطان څنگه په خپلو کې سره جوړ راتلی شي؟ يا يو ايماندار د يو بې ايمانه سره څنگه ملگرتيا لرلی شي؟ (۱۶) د خدای د کور او بتانو ترمنځ څنگه توافق او يووالی رامنځته کېدای شي؟ ځکه چې مونږ د ژوندي خدای کور يو، لکه څنگه چې خدای ويلي دي:

زه به د هغوی په منځ کې خپل د اوسېدلو ځای جوړ کړم او زه به د هغوی په منځ کې اوسېرم. زه به د هغوی خدای يم او هغوی به زما قوم وي.

(۱۷) له همدې امله څښتن وايي:

تاسو د بې ايمانه خلکو له منځ نه راوړئ او د هغوی نه خپل ځانونه بېل کړئ. د هغوی ناپاکه شيانو ته لاس مه وروړئ، نو زه به تاسو قبول کړم.

(۱۸) مطلق قادر څښتن وايي:

زه به ستاسو پلار يم او تاسو به زما زامن او زما لورگانې يئ.

۷ (۱) نو ای گرانو ملگرو، څرنګه چې زمونږ سره دا وعدې شوي دي، نو راځئ چې خپل ځانونه د هغو شيانو څخه چې زمونږ جسم او روح ناپاکه کوي، پاک کړو او د خدای له وېرې خپل سپېڅلتوب پوره کړو.

## د پولوس خوشحالي

(۲) مونږ ته په خپلو زړونو کې ځای راکړئ. مونږ د هېچا سره بد نه دي کړي. مونږ څوک بې لارې کړي نه دي او د هېچا نه مو د ځان دپاره غلطه ګټه نه ده اخیستې. (۳) زه دا ستاسو د ملامتولو دپاره نه وایم، ځکه لکه څنګه چې مخکې مې درته ویلي وو، تاسو زمونږ په زړونو کې داسې ځای لرئ چې په مرګ او ژوند کې به درسره یو. (۴) زه په تاسو باندې ډېر زیات باور لرم او په تاسو باندې ویاړ کوم. تاسو زه ډېر وهڅولم او د ټولو ستونزو سره سره چې مونږ یې لرو، تاسو زه ډېر خوشحاله کړم.

(۵) کله چې مونږ مقدونیه ته ورسېدلو، نو مونږ ونه شو کولای چې آرام وکړو، بلکې د هرې خوا نه د ستونزو سره مخ شولو. مونږ د نورو سره په شخړو کې وو او په زړونو کې مو وېره وه. (۶) خو خدای چې غمجنو او د ماتو زړونو خاوندانو ته تسلي ورکوي، نو د تیتوس په راتللو سره یې مونږ ته تسلي راکړه. (۷) یوازې د هغه په راتللو سره نه، بلکې د هغې تسلي په اړه چې تاسو هغه ته ورکړې وه، هغه مونږ ته په دې هکله وویل چې تاسو څومره زما د لیدلو په ارمان یئ، ستاسو د ژور خفګان او وفاداری په هکله چې زما په اړه یې لرئ، نو زه نور هم ډېر خوشحاله شوم.

(۸) حتی که تاسو زما په لیک باندې خفه شوي هم یئ، خو زه یې په لیکلو باندې پښېمانه نه یم. که څه هم کله چې ما ولیدل چې هغه لیک تاسو د لږ وخت دپاره خفه کړي وی، نو په هغې باندې زه لږ پښېمانه وم. (۹) خو اوس زه خوشحاله یم، په دې خاطر نه چې تاسو خفه شوي وی، بلکې

په دې چې ستاسو خفگان ستاسو د دې سبب شو چې توبه وباسئ. ځکه چې ستاسو خفگان د خدای د ارادې له مخې و، ترڅو زمونږ له خوا تاسو ته هېڅ زیان ونه رسیږي. (۱۰) ځکه هغه غم او خفگان چې د خدای د ارادې له مخې راپیدا کېږي، هغه د توبې سبب کېږي، ترڅو خلاصون ومومو او په هغه کې هېڅ پنبېماني نشته، خو دنیاوي غم او خفگان د مرگ سبب کېږي. (۱۱) گورئ، هغه خفگان چې د خدای د ارادې له مخې په تاسو راغی، هغه په تاسو کې کوم شیان راپیدا کړل: څومره جدیت او زړورتیا، د ځانونو نه د دفاع کولو شوق، قهر، وېره، لېوالتیا، غیرت او بدو کارونو ته د سزا ورکولو غوښتنه. تاسو خپل ځانونه ثابت کړل چې په هر کار کې بې‌گناه یئ. (۱۲) که څه هم ما تاسو ته په دې لیک کې سخت شیان ولیکل، خو دا په دې خاطر نه وو چې څوک غلط کارونه کوي یا د چا سره بدې کېږي، بلکې مقصد دا و چې د خدای په حضور کې تاسو ته دا ښکاره شي چې زمونږ سره څومره مینه او علاقه لرئ. (۱۳) په دې باندې زمونږ د ټولو تسلي وشوه.

نه یوازې دا چې زمونږ تسلي وشوه، بلکې کله چې مونږ د تیتوس خوشحالي ولیدله نو نور هم خوشحاله شولو، ځکه چې د هغه روح ستاسو ټولو په وسیله تازه شو. (۱۴) ما هغه ته وویل چې زه په تاسو باندې څومره ویاړم او تاسو زه ناامیده نه کړم. لکه څنګه چې ستاسو په هکله زما ټولې خبرې رښتیا وې، نو د تیتوس په وړاندې په تاسو باندې زمونږ ویاړ هم رښتیا ثابت شو. (۱۵) کله چې هغه ستاسو فرمانبرداري چې د هغه څخه مو وکړه، یادوي او څنګه په وېره او لږزېدلو سره مو هغه قبول کړ، نو ستاسو سره د هغه مینه نوره هم زیاتېږي. (۱۶) زه خوشحاله یم چې کولای شم په تاسو باندې پوره باور ولرم.

سخاوت کول

٨ (١) اوس ای خویندو او ورونو! مونږ غواړو چې تاسو د خدای د هغه فضل نه خبر شئ چې د مقدونیه په کلیساگانو باندې شوی دی. (٢) که څه هم هغوی د ډېرو ستونزو له امله چې ورسره مخ شوي دي، ازمايل شوي دي او ډېر غریبان وو، خو بیا هم هغوی په ډېرې خوشحالی سره ډېر زیات سخاوت وکړ. (٣) ځکه چې زه شاهدي ورکوم هغوی چې څومره کولای شول او حتی د خپل توان نه یې هم زیات په خپله خوښه ورکړل. (٤) هغوی مونږ ته سختې زاری وکړلې چې غواړي د اورشلیم د ایماندارانو سره په مرسته کولو کې شریک شي. (٥) دا زمونږ د توقع او هیلې نه زیات وو، ځکه چې هغوی لومړی خپل ځانونه څښتن ته او بیا یې د خدای د ارادې له مخې مونږ ته وسپارل. (٦) نو ځکه مونږ د تیتوس نه وغوښتل لکه څنگه چې هغه دا کار پیل کړی و، نو په همدې ډول دې په تاسو کې دا د خیر کار پوره کړي. (٧) خو لکه څنگه چې تاسو په هرڅه کې یعنې په ایمان، په خبرو، په پوهه، په ټولو شیانو کې په لېوالتیا او زمونږ سره د مینې په لرلو کې مخکې یئ، نو مونږ غواړو چې تاسو د فضل او خیر په دې کار کې هم مخکې اوسئ.

(٨) زه دا تاسو ته د یو حکم په توګه نه وایم، بلکې غواړم چې ستاسو د مینې رښتینولي د نورو د لېوالتیا سره د پرتله کولو دپاره وازمایم. (٩) تاسو زمونږ د څښتن عیسی مسیح د فضل نه خبر یئ. که څه هم هغه شتمن و، خو ستاسو په خاطر هغه غریب شو، ترڅو تاسو د هغه د غریبۍ په وسیله شتمن شئ.

(١٠) نو زه په دې هکله تاسو ته نصیحت کوم، ځکه چې دا ستاسو په ګټه دی: تېر کال چې تاسو کوم کار پیل کړی، هغه اوس ترسره کړئ. یوازې دا نه چې تاسو په ورکړه کې لومړی وئ، بلکې تاسو هم لېوالتیا لرله چې هغه سرته ورسوئ. (١١) نو کوم کار چې مو پیل کړی دی هغه سرته ورسوئ او د خپلې لېوالتیا له مخې څه چې اوس لرئ د هغو په وسیله دا کار وکړئ. (١٢) ځکه که چېرې څوک لېوالتیا لري چې کوم څه ورکړي، نو د هغه هدیه به د خدای له خوا قبوله شي. البته څوک چې دومره څه ولري چې ورکولای یې شي، که هغه کم وي یا زیات، خو څه چې لري د هغې

يوه برخه دې ورکړي.

١٣-١٤ زه نه غواړم چې په تاسو باندې په بار اچولو سره نور خلک ارام شي، بلکې غواړم څه چې اوس تاسو سره پرېمانه دي، هغو خلکو ته يې ورکړئ چې محتاج دي. ترڅو کله چې تاسو محتاج شئ، نو هغوی سره چې کوم څه پرېمانه دي تاسو ته يې درکړي. په دې ډول به برابري رامنځته شي. ١٥ لکه څنگه چې د خدای په کلام کې ليکل شوي دي:

چا چې زيات راټول کړي دي، نو د هغه سره ډېر زيات نه وو او چا چې لږ راټول کړي وو، نو د هغه سره لږ نه وو.

د پولوس له خوا تيتوس او د هغه ملگري ته سپارښتنه

١٦ د خدای شکر دی چې هغه د تيتوس په زړه کې هماغه شوق او علاقه پيدا کړې ده چې مونږ يې ستاسو دپاره لرو. ١٧ هغه نه يوازې دا چې زمونږ غوښتنه يې ومنله چې يوځل بيا تاسو سره وويني، بلکې په خپله يې لېوالتيا لرله چې لاړ شي او تاسو سره وويني. ١٨ د هغه سره مونږ هغه ورور درلېږو چې په ټولو کليساگانو کې د زيري په رسولو کې مشهور دی. ١٩ برسېره پردې، هغه د کليساگانو له خوا ټاکل شوی دی چې زمونږ سره د مالي مرستو د رسولو په کار کې زمونږ سره په سفر کې ملگرتيا وکړي، د دې دپاره چې خپله څښتن ته جلال ورکړو او د مرستې دپاره خپله لېوالتيا ښکاره کړو. ٢٠ مونږ د دې سخاوتمندانه مرستې د راټولولو او وپشلو څارنه کوو، ترڅو څوک په مونږ باندې نيوکه ونه کړي. ٢١ زمونږ مقصد دا دی چې هغه څه وکړو چې يوازې د څښتن په نظر کې نه بلکې د خلکو په نظر کې هم سم وي.

٢٢ مونږ د هغوی سره خپل بل ورور چې څو څو ځلې مو ازمايلي دي او په ډېرو شيانو کې مونږ

ته د هغه لېوالتيا او جدي توب معلوم شوی دی، درلېرو. اوس هغه د هغه زيات باور له امله چې په تاسو يې لري، د بل هر وخت نه زيات غواړي چې مرسته وکړي. (۲۳) خو د تیتوس په هکله بايد ووايم چې ستاسو سره د مرستې په خاطر زما ملگری او همکار دی. همدارنگه د نورو ايماندارانو په هکله چې راځي بايد ووايم چې هغوی د کلیساگانو استازي دي او مسیح ته جلال ورکوي. (۲۴) نو خپله مينه هغوی ته ثابته کړئ او وښايئ چې ټولې کلیساگانې يې وويني چې مونږ په تاسو باندې بېخايه وياړ نه کوو.

## د محتاجو ايماندارانو سره مالي مرسته

۹ (۱) زما دپاره لازمه نه ده چې تاسو ته د يهوديې د ايماندارانو سره د مرستې په هکله وليکم. (۲) ځکه زه پوهېږم چې تاسو غواړئ مرسته وکړئ. ما د مقدونيې د خلکو په وړاندې په تاسو باندې وياړ وکړ او ومې ويل چې په جنوبي يونان کې زمونږ ورونه يو کال مخکې دې مرستې ته تيار وو او ستاسو دې لېوالتيا ډېر خلک وهڅول. (۳) خو زه دا ورونه تاسو ته درلېږم، ترڅو په دې هکله چې مونږ په تاسو باندې کوم وياړ کړی دی، هغه تشې خبرې نه وي. لکه څنگه چې ما تاسو ته وويل چې د هغوی سره د مرستې کولو دپاره تيار اوسئ. (۴) که نه، نو که چېرې د مقدونيې ځينې خلک زما سره راشي او وويني چې تاسو تيار نه يئ، نو مونږ به وشرمېږو، ځکه چې په تاسو مو باور کړی دی. (۵) نو ما دا لازمه وگڼله چې د دې ورونو څخه وغواړم چې زما نه مخکې تاسو ته درشي او هغه مالي مرستې چې تاسو يې وعده کړې وه، مخکې له مخکې تيار اوسي، ترڅو دا معلومه شي چې ستاسو دا سوغاتونه د خپلې خوښې له مخې دي، نه دا چې تاسو مجبور کړای شوي يئ.

## د مالي مرستو برکتونه

٦ یاد ساتی، خوګ چې زیات تخم کړي، نو زیات حاصل به اخلي او که خوګ لږ تخم کړي، نو لږ حاصل به اخلي. ٧ نو تاسو هر یو دې په هماغه اندازه ورکړي چې زړه یې غواړي، نه دا چې زړه یې نه غواړي او یا یې د مجبوریت له مخې ورکوي، ځکه چې خدای د هغه چا سره مینه کوي چې په خوشحالی سره یې ورکوي. ٨ خدای کولای شي چې هرڅه ته چې تاسو اړتیا لرئ، پرېمانه درکړي او تاسو سره به هرڅه پرېمانه وي چې نورو ته یې ورکړئ. ٩ لکه څنګه چې د خدای په کلام کې لیکل شوي دي:

خوګ چې په سخاوت سره د محتاجانو سره مرسته کوي، نو د هغه نېک اعمال د تل دپاره پاتې کېږي.

١٠ نو هغه خدای چې بزګر ته تخم ورکوي او د خوړلو دپاره ډوډۍ ورکوي، تاسو ته به د کرلو دپاره تخم درکړي او هغه به زیات کړي او په تاسو کې به د سخاوت حاصل هم ډېر کړي. ١١ تاسو به په هرڅه کې شتمن شئ او په هر لحاظ به سخاوتمند اوسئ. کله چې مونږ ستاسو هدیه او سوغاتونه محتاجو خلکو ته یوسو، نو هغوی به د خدای شکر وکړي. ١٢ ځکه چې دا خدمت نه یوازې دا چې د خدای د خلکو اړتیاوې پوره کوي، بلکې د دې سبب کېږي چې ډېر خلک به د خدای شکرګزاري وکړي. ١٣ نو ستاسو د خدمت له امله به هغوی خدای ته جلال ورکړي، ځکه چې د هغوی او ټولو ایماندارانو په وړاندې ستاسو سخاوتمندی به دا ثابته کړي چې تاسو د مسیح د زیري منونکي او تابعدار یئ. ١٤ نو هغوی به د خدای د هغه لوی فضل له امله چې په تاسو باندې یې کړی دی، په ډېره مینه ستاسو دپاره دعا کوي. ١٥ د خدای د هغه قیمتي نعمت دپاره د هغه شکر کوو.

## پولوس رسول د خپل خدمت څخه دفاع کوي

۱۰ زه پولوس ستاسو څخه د مسیح په عاجزی او نرمی کې غوښتنه کوم. هو، هماغه

پولوس چې خلک وایي ستاسو په مخکې عاجز یم خو کله چې ستاسو نه لېرې یم، نو زړور یم.

۱۱ خو زه ستاسو څخه غوښتنه کوم چې کله تاسو سره یم، نو ما مه مجبوروی چې سخت چلند

وکړم لکه څنگه چې ځینې خلک گومان کوي چې مونږ د انساني معیارونو له مخې عمل کوو. ۱۲

که څه هم مونږ په دې نړۍ کې اوسېږو، خو زموږ جنګ انساني نه دی. ۱۳ کومې وسلې چې

مونږ ورباندې جنګ کوو، هغه دنیاوي وسلې نه دي، بلکې زموږ وسلې خدایي او اسماني قدرت دی

چې قوي کلاګانې وړانوي. ۱۴ مونږ هغه بحثونه او د غرور نه ډکې نظریې چې د خدای پېژندنې په

خلاف دي، له منځه وړو او د هر ډول نافرمانه خیالونو مخه نیسو او هغوی ته زده کوو چې د مسیح

اطاعت وکړي. ۱۵ کله چې تاسې په پوره توګه فرمانبردار شئ، نو بیا به مونږ هر هغه چاته چې

نافرمانه پاتې کېږي سزا ورکړو.

۱۶ تاسو یوازې د یو شي ظاهري شکل ته گورئ. که چېرې څوک په دې باندې باور لري چې د

مسیح سره تړاو لري، نو پرېږدئ چې هغوی یوځل بیا د خپلو ځانونو په هکله فکر وکړي لکه څنگه

چې هغوی دي، نو مونږ هم یو. ۱۷ نو که چېرې زه په هغه اختیار باندې لږ زیات ویاړ وکړم چې

خدای راته ستاسو د ایمان د قوي کولو دپاره راکړی دی، نه ستاسو د بربادۍ دپاره، نو زه په دې نه

شرمېږم. ۱۸ زه نه غواړم تاسو ته داسې ښکاره شي چې په خپلو لیکونو سره تاسو ووېږوم. ۱۹

ځکه چې ځینې به ووايي: «د هغه لیکونه سخت او قوي دي، خو کله چې هغه په خپله حاضر وي،

نو کمزوری وي او خبرې یې بې ارزښته وي.» ۲۰ داسې خلک باید په دې پوه شي څه چې مونږ

په خپل نشتون کې د لیکونو په وسیله تاسو ته وایو، نو کله چې تاسو سره یو، نو هغه به عملي کوو.

۲۱ مونږ خپل ځانونه د هغو خلکو سره نه برابروو او نه یرتله کوو چې د خپلو ځانونه ستاینه

کوي. خو کله چې هغوی خپل ځانونه د یو بل سره اندازه او پرتله کوي، نو معلومېږي چې هغوی هېڅ نه پوهیږي. (۱۳) خو مونږ د حد نه زیات ویاړ نه کوو، بلکې د کار تر هغه حده پورې ویاړو چې خدای زموږ دپاره ټاکلی دی او په هغه کې هغه کار هم شامل دی چې مونږ یې تاسو سره کوو. (۱۴) مونږ د خپل حد څخه تېری نه کوو، داسې لکه چې مونږ هېڅکله تاسو ته نه یو راغلي. ځکه چې مونږ لومړني کسان وو چې د مسیح زېږی مو تاسو ته ورساوه. (۱۵) مونږ د نورو په کار باندې ویاړ نه کوو چې د هغه حد نه یې زیات کړی دی چې خدای زموږ دپاره ټاکلی دی. خو مونږ په دې هیله یو چې ستاسو ایمان قوي شي او وکولای شو چې ستاسو په منځ کې د خپل خدمت او کار ساحه پراخه کړو، (۱۶) ترڅو مونږ وکولای شو چې ستاسو نه هغه خوا سیمو ته زېږی ورسوو او په هغه خدمت او کار باندې ویاړ ونه کړو چې پخوا د بل چا په ساحه کې شوی دی.

(۱۷) لکه څنګه چې د خدای په کلام کې لیکل شوي دي:

څوک چې غواړي ویاړ وکړي، نو په څښتن باندې دې ویاړ وکړي.

(۱۸) ځکه څوک چې په خپله د خپل ځان ستاینه کوي، هغه د منلو وړ نه دی، بلکې هغه څوک خدای ته د منلو وړ دی چې څښتن یې ستاینه کوي.

پولوس د جعلی رسولانو په هکله خبرداری ورکوي

۱۱ (۱) ستاسو څخه زما هیله ده چې زما دا لږ حماقت وزغمئ. ستاسو څخه غواړم چې ماته حوصله وکړئ. (۲) زما غیرت ستاسو دپاره لکه د خدایي غیرت په شان دی، ځکه چې ما وعده کړې ده چې تاسو یو مېړه یعنې مسیح ته واده کړم او د یوې پاکې پېغلې په شان مو هغه ته وړاندې کړم. (۳) خو زه وپېرېم لکه څنګه چې حوا د یو چالاکه مار په وسیله وغولېدله، ستاسو خیالونه

هم د هغې رښتینې او پاکې مینې څخه راونه ګرځي چې د مسیح سره لري. (۴) ځکه که چېرې څوک راشي او تاسو پرته له هغه عیسی چې مونږ درته پېژندلی دی، کوم بل عیسی ته وروپېژني یا تاسو یو روح چې د روح القدس نه فرق لري، ترلاسه کړئ. یا د هغه زیري نه پرته چې تاسو اورېدلی دی، بل زېری درکړي، نو تاسو یې په اسانۍ سره قبلوئ.

(۵) خو زه خپل ځان ستاسو د تش په نامه لویو رسولانو څخه کم نه ګنم. (۶) که څه هم زه ښه ویاند نه یم، خو علم او پوهه لرم او دا مې تاسو ته په پوره توګه روښانه کړې ده.

(۷) ایا دا زما ګناه وه چې د خدای زېری مې تاسو ته په وړیا توګه دروساوه او خپل ځان مې عاجز کړ ترڅو تاسو سرلوري اوسئ؟ (۸) ما خپله اجوره د نورو کلیساګانو څخه واخیستله او هغوی مې لوټ کړل، ترڅو وکولای شم ستاسو خدمت وکړم. (۹) کله چې زه ستاسو سره وم او کوم څه ته مې اړتیا درلودله، نو په تاسو کې مې په یو کس باندې مالي بار وانه چاوه، بلکې کله چې د مقدونیه څخه ځینې وروڼه راغلل، نو زما اړتیاوې یې پوره کړلې. زه هېڅکله هم ستاسو په اوږو بار شوی نه یم او په راتلونکې کې به هم نه شم. (۱۰) د مسیح د هغه حقیقت له مخې چې په ما کې دی وایم چې هېڅوک نه شي کولای چې په ټول جنوبي یونان کې زما د دې ویاړ مخه ونیسي. (۱۱) ایا دا د دې دپاره وایم چې ستاسو سره مینه نه لرم؟ خو خدای پوهیږي چې زه تاسو سره مینه لرم.

(۱۲) کوم کار چې زه یې کوم هغه ته به دوام ورکوم، ترڅو د هغو خلکو مخه ونیول شي چې د دې موقع په لټه کې دي چې په دې ویاړ وکړي چې هغوی زمونږ په شان کار کوي. (۱۳) ځکه چې داسې خلک جعلی رسولان او چلباز خدمتګاران دي چې خپل ځانونه یې د مسیح د رسولانو په شان کړي دي. (۱۴) دا کومه د حیرانتیا خبره نه ده، ځکه چې شیطان هم خپل ځان د یوې نوراني فرښتې په شان جوړوي. (۱۵) که چېرې د شیطان خدمتګاران خپل ځانونه د رښتیني خدمتګارانو په شان جوړ کړي، نو دا کومه حیرانوونکې خبره نه ده. په پای کې به هغوی د خپلو عملونو سزا

## پولوس تکلیفونه زغمي

١٦ زه بیا بیا وایم چې هېڅوک دې فکر ونه کړي چې زه کم عقل یم، خو که چېرې ما کم عقل وگني، نو لږ تر لږه دې ما د یو کم عقل په توگه ومني، ترڅو وکولای شم زه هم په خپل ځان باندې ویاړ وکړم. ١٧ اوس چې زه کوم څه وایم هغه راته څښتن نه دي ویلي چې زه یې وایم، نو زه چې ویاړ کوم، د یو کم عقل په شان یې کوم. ١٨ خو څرنگه چې ډېر خلک د انساني معیارونو له مخې ویاړ کوي، نو زه به یې هم کوم. ١٩ تاسو په خوشحالی سره احمقان او بې عقله خلک زغمئ، ځکه چې تاسو ډېر هوښیار یئ. ٢٠ ځکه هرڅوک چې ستاسو نه غلامان جوړوي، هرڅه درڅخه اخلي، ستاسو نه غلطه گټه اخلي، خپل ځان لوی بنایي یا ستاسو په مخ خپره درکوي، هغه زغمئ. ٢١ زه په شرم سره باید ووايم چې مونږ ډېر کمزوري یو چې دا کار وکړو.

که چېرې څوک جرات کوي چې په کوم شي باندې ویاړ وکړي، نو زه هم جرات کوم چې په هغې باندې ویاړ وکړم، نو زه لکه د یو کم عقل په شان دا خبرې کوم. ٢٢ ایا هغوی عبرانیان دي؟ نو زه هم یم. ایا هغوی اسراییلیان دي؟ نو زه هم یم. ایا هغوی د ابراهیم د نسل څخه دي؟ نو زه هم یم. ٢٣ ایا هغوی د مسیح خدمتگاران دي؟ نو زه د هغوی نه هم ډېر ښه خدمتگار یم. زه لکه د یو لېوني په شان خبرې کوم، خو ما د هغوی نه زیات زحمت ویستلی دی او د هغوی نه زیات زنداني شوی یم. ډېر زیات وهل شوی یم او څو څو ځلې د مرگ سره مخامخ شوی یم. ٢٤ زه د یهودیانو له خوا پنځه ځلې او هر ځل نهه دېرش قمچینې وهل شوی یم، ٢٥ درې ځلې په کوټکونو وهل شوی یم او یوځل سنگسار شوم. درې ځلې مو کشتی گانې ماتې شوې او یوه شپه او ورځ مې په بحر کې تېره کړه. ٢٦ زه په خپلو سفرونو کې د مختلفو خطرونو سره لکه د سپلاب، د داړه مارانو، د خپل قوم د خلکو، د غیریهودیانو، په ښار کې، په دښته کې، د بحیرې او جعلي

ایماندارانو له خوا د خطر سره مخ شوی يم. (۲۷) ما سخت کار کړی او زحمتونه مې ایستلي دي،  
 ډېر ځلې مې بې‌خوبۍ تېرې کړي دي، لورې او تندې مې تېرې کړې دي او په پوره اندازه خواره او  
 کالي مې نه درلودل چې په یخنی کې مې اغوستي وای او گرم شوی وای. (۲۸) برسېره پردې شیانو،  
 زه د فشار لاندې وم چې هره ورځ به مې د کلیساگانو په هکله فکر کاوه. (۲۹) څوک چې کمزوری  
 شي، نو ایا زه ورسره کمزوری نه شم؟ څوک چې بې‌لارې کېږي، نو ایا زه به یې له غمه نه سوځم؟

(۳۰) د دې دپاره چې زه ویاړ وکړم، نو په هغو شیانو باندې یې باید وکړم چې زما کمزوري ښکاره  
 کوي. (۳۱) خدای چې د څښتن عیسی پلار دی او تل یې باید ثنا او صفت وشي، هغه پوهیږي چې  
 زه دروغ نه وایم. (۳۲) کله چې زه د دمشق په ښار کې وم، نو د هغه ځای والي چې د حارث پاچا  
 له خوا ټاکل شوی ؤ، په ښار کې ساتونکي ځای په ځای کړل چې ما ونیسي. (۳۳) خو زه د ښار د  
 دېوال د کرکې نه په ټوکرۍ کې ښکته کړای شوم او د هغوی نه وتښتېدم.

## د پولوس رسول رویاگانې او مکاشفې

۱۲ (۱) زه باید ویاړ وکړم، که څه هم هېڅ ګټه نه لري. خو زه به د هغو رویاگانو او مکاشفو په  
 هکله خبرې کوم چې څښتن ماته راکړي دي. (۲) زه یو سړی چې په مسیح باندې ایمان لري،  
 پېژنم چې څوارلس کاله مخکې درېم اسمان ته یووړل شو، خو زه نه پوهېږم چې په جسماني توګه  
 ؤ یا په روحاني توګه، خو خدای پوهیږي. (۳) - (۴) زه پوهېږم چې دا سړی جنت فردوس ته  
 یووړل شو، که هغه په جسماني توګه ؤ یا په روحاني توګه. زه نه پوهېږم، خو خدای پوهیږي. خو  
 هغه داسې شیان واورېدل چې په خبرو کې بیان کېدلی نه شي، داسې شیان چې هېچا ته یې د بیانولو  
 اجازه نشته. (۵) زه په داسې سړي ویاړ کوم، خو زه به پرته له خپلو کمزوریو نه په خپل ځان ویاړ  
 ونه کړم. (۶) که ما غوښتي وای چې په خپل ځان ویاړ وکړم، نو زه به کم عقل نه وم، ځکه چې ما

به رښتيا خبرې كړې وای. خو زه به داسې ونه كړم، ترڅو څوك ماته د هغه څه نه چې په ما كې يې ويني او يا يې زما نه اوري، ماته زيات ارزښت راکړي.

٧ نو د دې دپاره چې د هغو حيرانوونكو مكاشفو له امله مغرور نه شم، نو زما په بدن باندې اغزي ولگېدل چې د شيطان استازي وو چې ما وځوروي، ترڅو زه مغروره نه شم. ٨ په دې هكله ما درې ځلې څښتن ته زاری وكړلې چې دا اغزي راڅخه لېرې كړي. ٩ خو هغه ماته وويل: «زما فضل ستا دپاره بس دی، ځكه چې زما قدرت ستا په كمزورۍ كې پوره كېږي.» نو زه به په ډېرې خوشحالی سره په خپلې كمزورتيا باندې وياړ كوم، ترڅو د مسيح قدرت په ما كې پاتې شي. ١٠ له دې امله زه د مسيح په خاطر كمزورۍ، سپكاوۍ، سختي، ځورونې او مصيبتونه منم. ځكه چې زه د كمزورۍ په وخت كې قوي يم.

## د كليسا دپاره د پولوس رسول اندېښنه

١١ زه كم عقل شوم، ځكه چې تاسو مجبور كړم چې داسې وكړم، حال دا چې تاسو بايد زما ستاينه كړې وای. كه څه هم زه هېڅ نه يم، خو بياهم د هغو تش په نامه رسولانو څخه كم نه يم. ١٢ ما په ډېر صبر او حوصلې سره په تاسو كې ډېرې نښې، عجيبه كارونه او معجزې وښودلې او دا مې ثابته كړه چې زه رښتيني رسول يم. ١٣ يوازېنې شى چې ما د نورو كليساگانو سره وكړ او تاسو سره مې ونه شو كړاى، هغه دا ؤ چې په تاسو باندې مې مالي بار وانه چاوه. زما دا غلطي وبخښئ.

١٤ اوس زه تيار يم چې د درېم ځل دپاره ستاسو ليدلو ته راشم، خو زه نه غواړم چې په تاسو باندې بار واچوم، ځكه چې زه تاسو غواړم، نه ستاسو مال او جايداد. ځكه چې ماشومان مجبوره نه دي چې خپل مور او پلار ته كوم څه تيار كړي، بلکې مور او پلار يې بايد خپلو ماشومانو ته تيار

کړي. ۱۵) زه ډېر خوشحاله يم چې خپل هرڅه او تردې چې خپل ځان ستاسو نه قربان کړم. که زه تاسو سره زياته مينه کوم، نو ايا تاسو به زما سره لږه مينه وکړئ؟

۱۶) تاسو پوهېږئ چې زه ستاسو په اوږو بار شوی نه يم. خو په تاسو کې ځينې وايي چې زه چلباز يم او په چل سره ستاسو نه غلطه گټه اخلم. ۱۷) ايا ما د هغو کسانو په وسيله چې تاسو ته مې درلېږلي دي، کومه غلطه گټه اخيستي ده؟ ۱۸) ما د تیتوس څخه وغوښتل چې تاسو ته درشي او د هغه سره مې يو ورور درولېږه، ايا تیتوس ستاسو نه کومه غلطه گټه اخيستي ده؟ نه، ايا مونږ يو روح نه لرو؟ ايا د يو بل سره په يوه لاره قدم نږدو؟

۱۹) ايا تاسو فکر کوئ چې دومره وخت مونږ ستاسو په وړاندې د خپلو ځانونو څخه دفاع کوو؟ نه، خو مونږ د خدای په حضور کې او په مسيح کې خبرې کوو. گرانو دوستانو، مونږ چې هرڅه کوو هغه د دې دپاره کوو چې تاسو قوي شئ. ۲۰) ځکه زه وپېرېم چې کله درشم او لکه څنگه چې زه يې غواړم تاسو هغه شان ونه وينم او څنگه چې تاسو غواړئ ما هغه شان ونه وينئ. زه وپېرېم چې په تاسو کې به جگړې، کينې، بدخويي، ځان غوښتنه، ښکښلې، غيبت، غرور او گډوډي وي. ۲۱) زه وپېرېم کله چې تاسو ته بيا درشم، خدای مې ستاسو په مخکې ونه شرموي او د هغو کسانو په خاطر چې گناهونه يې کړي دي او د ناپاکۍ، جنسي بد اخلاقي او شهوت پرستي نه يې توبه نه ده ويستلې، غمجن نه شم.

وروستنۍ خبردارۍ او سلامونه

۱۳) ۱) دا درېم ځل دی چې زه ستاسو د ليدلو دپاره درځم. لکه څنگه چې د خدای په کلام کې ليکل شوي دي: «هره دعوه بايد د دوه يا درې شاهدانو له خوا تاييد شي.» ۲) کله چې ما د دوهم ځل دپاره تاسو سره وکتل، ما هغو کسانو ته چې پخوا يې گناه کړې وه او نورو ټولو ته

خبرداري ورکړ او اوس چې ستاسو نه لېرې يم يوځل بيا خبرداري درکوم. کله چې بل ځل راشم، نو هېڅوک به د سزا نه خلاص نه شي. (۳) ځکه چې تاسو هغه ثبوت غواړئ چې مسيح زما په وسيله خبرې کوي. کله چې هغه تاسو اصلاح کوي نو هغه کمزوري نه دی، بلکې هغه په تاسو کې قدرتمند دی. (۴) که څه هم کله چې هغه په صليب باندې د ځورندېدلو په وخت کې کمزوري ؤ، خو اوس د خدای په قدرت سره ژوند کوي. مونږ هم کمزوري يو لکه څنگه چې مسيح ؤ، خو مونږ به هم د خدای په قدرت سره ژوند کوو، ترڅو ستاسو خدمت وکړو.

(۵) خپل ځانونه وازمايئ، ترڅو ووينئ چې ستاسو ايمان رښتيني دی که نه. خپل ځانونه وازمايئ. ايا تاسو په خپل ځان پوه شوي نه يئ چې عيسی مسيح په تاسو کې دی؟ که په تاسو کې نه وي، نو تاسو په ازمېښت کې ناکام شوي يئ. (۶) زه په دې هيله يم چې تاسو په دې پوه شئ چې مونږ په دې ازمېښت کې ناکام شوي نه يو. (۷) خدای ته زما دا دعا ده چې تاسو کوم غلط کار ونه کړئ. مونږ دا دعا د دې دپاره نه کوو چې دا وښايو چې مونږ په حقه يو، بلکې د دې دپاره چې تاسو سم کارونه وکړئ، حتی که مونږ د خلکو په نظر کې ناکام ښکاره شو. (۸) ځکه چې مونږ د حقيقت په وړاندې هېڅ نه شو کولای، بلکې بايد د حقيقت په خاطر ودرېږو. (۹) ځکه مونږ خوشحاله يو کله چې مونږ کمزوري يو او تاسو قوي يئ. زمونږ دعا دا ده چې تاسو په مکمله توگه اصلاح شئ. (۱۰) زه دا شيان په داسې حال کې تاسو ته ليکم چې ستاسو نه لېرې يم. دا د دې دپاره چې کله زه تاسو ته درشم، دې ته مجبوره نه شم د هغه واک او اختيار نه چې څښتن راته راکړی دی، کار واخلم او سخت چلند درسره وکړم، بلکې وکولای شم چې تاسو قوي کړم، نه دا چې تاسو له منځه یوسم.

(۱۱) په پای کې، ای خویندو او ورونو! خوشحاله اوسئ. هڅه وکړئ چې په ايمان کې پاخه اوسئ، يو بل ته تسلي ورکوئ، يو د بل سره په همغږۍ کې اوسئ، په سوله او سلامتی کې ژوند وکړئ، نو بيا به د مينې او سلامتی خدای درسره مل وي. (۱۲) په ښکلولو سره يو بل ته سلام وايئ. (۱۳) د خدای ټول خلک تاسو ته سلامونه وايي. (۱۴) د څښتن عيسی مسيح فضل، د خدای مينه او روح

القدس دې تاسو ټولو سره ملگری وي.

---

تاسو پوښتنې لری؟ +1 807.700.9066  
© افغانستان ۲۰۲۳ [afghanbibles.org](http://afghanbibles.org)

Copyrighted material not for reprint/publishing purposes.